

Врз основа на член 8 од Правилникот за измена и дополнување на Правилник за начинот, условите и постапката за доделување на Годишната награда на Општина Центар-Феникс бр. 07-1377/8 од 20.04.2010 година („Службен гласник на Општина Центар бр. 6/2010). Комисијата за статут и прописи на Советот на Општина Центар-Скопје, на седницата што ја одржа на ден 17.05.2010 година, го утврди пречистениот текст на Правилникот за начинот, условите и постапката за доделување на Годишната награда на Општина Центар-Феникс.

Пречистениот текст на Правилникот за начинот, условите и постапката за доделување на Годишната награда на Општина Центар-Феникс ги опфаќа:

Правилникот за начинот, условите и постапката за доделување на Годишната награда на Општината Центар-Феникс бр. 07-1433/1 од 21.12.2001 година и Правилникот за измена и дополнување на Правилник за начинот, условите и постапката за доделување на Годишната награда, на Општината Центар-Феникс, бр. 07-1377/8 од 20.04.2010 година („Службен гласник на Општина Центар бр. 6/2010).

Бр. 0711-1917/1
17.05.2010 г.
С к о п ј е

ПРЕТСЕДАТЕЛ
на Комисија за Статут и прописи
Александар Цветаноски, с.р.

П Р А В И Л Н И К
за начинот, условите и постапката за
доделување на Годишната награда
на Општината Центар- Феникс
(пречистен текст)

I. ОПШТИ ОДРЕДБИ

Член 1

Со овој правилник се уредуваат начинот, условите и постапката за доделување на Годишната награда на Општината Центар – Феникс, (Во натамошниот текст:“Награда“), составот и работата на комисијата за доделување на наградата и други прашања во врска со доделување на Наградата.

Член 2

Наградата се доделува на физички и правни лица од Општината Центар и од Република Македонија како знак на општествено признание за особени постигнувања во стопанството, науката, уметноста, културата, спортот, воспитувањето и образованието, заштитата и унапредување на животната средина и природата, како и во други области на трудот и творештвото од значење за развојот на Општината и нејзина афирмација во Република Македонија и во светот.

Член 3

Наградата се доделува и на ученици и студенти за творечки труд или за континуирани успешни резултати во наставни и воннаставни активности.

Член 4

Наградата се доделува за остварувања во период од претходната година и тековната година до објавување на конкурсот, како и за подолг период на работно и творечко ангажирање.

Член 5

Наградата ја доделува Советот на Општината Центар, а ја врачува градоначалникот на Општината.

Наградата за поединци и група творци се состои од диплома и паричен износ.

Паричниот износ на наградата за поединци и група творци е еднаков.

Наградата за правни лица се состои од диплома и плакета.

Наградата за ученици и студенти се состои од диплома и паричен износ.

Член 6

Дипломата за доделување на Наградата содржи назив на наградата, година за која се доделува, име и презиме, односно назив на добитникот и назив на трудот, делото односно постигнувањето за кое се доделува Наградата.

Дипломата за ученици и студенти, покрај елементите од став 1 на овој член, содржи и назив на училиштето на наградениот ученик, односно високошколската установа на наградениот студент.

Плакетата од член 5, став 4 на овој Правилник има втиснат грб на ОпШтината Центар и изгравирани назив на наградата.

Член 7

Наградата се доделува врз основа на конкурс што се објавува во средствата за јавно информирање.

Конкурсот се објавува најдоцна до 01 септември и трае 15 дена.

II. КОМИСИЈА

Член 8

Постапката за предлагање и утврдување на предлози ја спроведува Комисијата за доделување на Годишната награда на ОпШтината Центар, (во натамошниот текст: "Комисија").

Комисијата ја именува Советот на ОпШтината за време од четири години.

Член 9

Комисијата се состои од девет членови, од кои тројца членови на Советот и шест членови што се именуваат од редот на истакнати научни, просветни, културни и спортски работници од подрачјето на ОпШтината Центар.

Комисијата работи според одредбите за начинот на работа на работните тела утврден во Деловникот на Советот на ОпШтината Центар.

Член 10

За седницата на Комисијата се води записник кој содржи: датум на одржувањето на седницата, имиња на присутните и отсутните членови, дневниот ред, кратка содржина на текот на седницата и донесените одлуки.

Претседателот и членовите имаат право во записникот да го внесат издвоеното мислење по прашањата од дневниот ред.

III. ПОСТАПКА ЗА ПРЕДЛАГАЊЕ НА НАГРАДАТА

Член 11

Право да предлагаат кандидати за Наградата имаат правни и физички лица со седиште, односно живеалиште на подрачјето на Општината Центар.

Предлогот мора да биде образложен, а кога се однесува на поединци, група творци или ученици односно студенти, треба да се приложи и кратка биографија.

Член 12

Претседателот на Комисијата е должен најдоцна десет дена од истекот на рокот во конкурсот за доставување предлози, да свика седница на Комисијата за разгледување на пристигнатите предлози и за утврдување предлог за доделување на Наградата.

Член 13

Комисијата најпрвин утврдува дали пристигнатите предлози се доставени во предвидениот рок и дали се во согласност со условите и критериумите од конкурсот.

Комисијата составува листа на пристигнатите предлози според областите на трудот и творештвото за кои тие се однесуваат.

Расправата на Комисијата се води за секоја област посебно, а врз основа на составената листа на предлози и приложената документација.

Член 14

Врз основа на расправата по предлозите, Комисијата со тајно гласање утврдува кандидати за доделување на Наградата.

Одлуката за утврдување кандидат се донесува со мнозинство на гласови од сите членови на Комисијата.

Член 15

Комисијата доставува до Советот предлог на утврдени кандидати и тоа:

- Листа на поединци и група творци
- Листа на ученици и студенти
- Листа на правни лица

Член 16

Предлогот за доделување на Наградата го потпишува претседателот на Комисијата и го доставува до Советот на Општината.

Предлогот од став 1 на овој член содржи, покрај листите на предложените кандидати и образложение за секој кандидат поединечно.

Член 17

Одлуката за доделување на Наградата ја донесува Советот на Општината на седница.

Советот со јавно гласање се изјаснува за прифаќање на предлогот на Комисијата во целина.

Советот не може да донесе одлука за доделување на Наградата без предлог на Комисијата.

Член 18

Одлуката за доделување на Наградата се објавува во “Службен гласник на Општина Центар-Скопје, на ВЕБ страна на Општина Центар.

IV. СРЕДСТВА ЗА НАГРАДАТА

Член 19

Средствата за Наградата се обезбедуваат од Буџетот на Општината Центар.

Висината и бројот на паричните награди се утврдува со Буџетот на Општината за тековната година.

Член 20

На надворешните членови на Комисијата им припаѓа право на надоместок за присуство и работа на седниците на во Комисијата за одржана седница од 8% од месечниот надоместок што го примаат членовите на Советот на Општина Центар-Скопје.

V. ЗАВРШНИ ОДРЕДБИ

Член 21

Овој правилник влегува во сила осмиот ден од денот на објавување во Службен гласник на Општина Центар.